



GINJAW KOMITI WUNPAWNG MUNG DAN SHANGLAWT HPUNG

WUNPAWNG MUNG DAN SHANGLAWT HPUNG GINJAW KOMITI TINGNYANG UP DU DAJU JUM NBAN LA A 2019 SHANING NINGHPAW SHAKRAM MUNGGA

Ngwi pyaw ai shaning ningnan rai u ga.

Chyeju wunli hpring ai, ngwi pyaw ai 2019 shaning ningnan de kabu gara let du shang wa lu saga ai majaw, Hpan Madu Karai Kasang hpe na-chying chyeju dum shakawn nngai. Wunpawng amysha ni hte Wunpawng Mungdan masha ni yawng 2019 shaning ningnan hta ngwi pyaw hkam kaja wunli wun-gau hpring tsup hkam la lu u ga ngu yawng hpe kabu hkalam shakram dat nngai.

Wunpawng amysha ni hte Wunpawng Mungdan masha ni yawng gaw, 2018 shaning hpe angwi apyaw hte lai di wa lu ai kata e yakhkak ai, myitru myit tsang myit pu ba ai mabyin lawnglam amysha ni hte Wunpawng Mungdan masha ni yawng 2019 shaning ngu ai Chyeju Ningnan hpe anhte yawng kabu gara let du shang wa saga ai. Shaning dingsa ni hta hkum katut ai mabyin ni yawng gaw lai mat sai, wai mat sai, dingsa mat sai. Raitim, shawnglam a matu manu dan dik ai mahkum madup ni byin tai wa sai re.

Shaning ladaw ninghtoi ni gaw anhte a matu laksanakan shaman chyeju wunli wun-gau ni rai nga ai raitim, anhte shinggyim masha hkum dingdek a manawt dingsawt, galaw ai amu magam, myit jasat arawn alai ni hta hkan nna mahtai akyu hpe hkam la lu na sha re. Kaja ai amu magam gun hpai galaw ai wa a matu gaw kabu gara ai, myit ngwi myit pyaw ai akyu hpe hkam la lu ai zawn, myit gyip gyeng ai, myit masa n kaja ai wa a matu gaw myit pu ba ai, yakhkak manghkang mahtai ni hpe lu la na re. Tinang a akyu a matu kaga masha ni yakhkak jamjau hkum sha hkra maw lanyet shaw ai ni a majaw, tsin-yam hkum ai masha ni mung grai law nga ai.

Dai ni na ten, mungkan masha ni yawng hkrit tsang maja let asak hkum nga ra ai hte ru yak tsin-yam hpan hkum hkum hkra ai mabyin ni gaw, tinang tinggyeng langai hkrai a akyu ara, tinang wuhpung wuhpawng

langai a akyu amyat hpe n'chyun shanang galaw ai majaw byin pru wa ai mahtai rai nga ai. Mungkan ntsa hta ngwi pyaw simsa lam hte tsawra shawang myit hkoi tsai hkyet wa ai maga de du nga ai mung dai zawn re ai myit jasat rawng ai masha, wuhpung ni law wa ai majaw re.

Myen Mungdan Asuya hte Myen Mung hpyen dap mung shi a akyu amyat hpe sha madung maju jung galaw nga ai majaw, mungdan masha ni yakhkak jamjau, matsan chyaren re, hkrit kajawng let shanu nga ra n'htawm, mungkan ntsa manghkang law dik ai mungdan byin tai nga sai re.

Myen Mungdan a simsa lam hpe mungkan de ndau hkra galaw shakut masu nga ai raitim, tengman tara rap ra ai, myit hpraw san ai lai sat lai sa n lawm ai re majaw, mungdan ngwi pyaw simsa na matu mahtai kaja n lu ai. Masha jahpan n law ai bum nga masha ni hpe garan ginhka da n'htawm, masha jahpan law ai amyua lawun e tawn da mayu ai myit jasat chyung nga sai re majaw, maren mara re ai mungmasa bawngban lam paw pru wa na n mai byin ai. Dai re ai majaw mungdan dinghku majan grau grau sawng wa n'htawm, mungchying mungshawa ni jamjau mayak manghkang hkrum hkra nga ra ai re.

Mungdan a "uphkang lam, upadi ka lajang lam, tara je yang dawdan lam" bungli yawng hpe Myen Mung hpyen dap ka lajang da ai 2008 ning gaw da ai tara shangwang kata e sha galaw sa wa ai re majaw, mungdan kata grau grau shuk shanut manghkang shalaw jat ai lam byin nga ai re. Tengman ai magam bungli yawng gaw, Myen Mung hpyen dap a lashoi jum ai upadi npu e shamyit hkrum nga ai hpe yawng mu mada nga chyalu re. Dai zawn re ai gumshem mazut uphkang upadi hpe rawt malan kau na gaw, tengman lam tara rap ra lam hpe ra marin nga ai masha ni a lit rai nga ai.

Kaning re ai mayak manghkang ni hkrum katut nga tim, Wunpawng Mungdan Shanglawt Hpung gaw amyua mungdan lawt lu n'htawm, simsa ngwi pyaw rawt galu kaba ai amyua mungdan de shadu wa lu hkra myit galu let mungmasa mahkrum tam, ladat shaw shakut nga ai hpe chye na shangun dat nngai. Mungchying mungshawa ni yawng KIO a mungmasa bungli shagu hta kanawng n-gun jaw shang lawm ai rai yang chyu sha, anhte myit mada ai pandung de du lu wa na rai nga ai.

2019 shaning ninghpaw ninghtoi aten hta shawnglam hpyen man shara shagu hta kashung katsi jamjau hkrum let mungdan magam lit gun hpai nga ai myit rum magam gun yawng, ngwi pyaw hkam kaja chyeju

hkam la lu u ga, tinang lit la ra ai magam lit hpe nden marai hpring hpring hte sadi maja let gun hpai nga mu, n-gun jaw dat nngai.

Hpyen yen dabang shara shagu hta shingbyi nga ai mungchying mungshawa ni yawng mung, ngwi pyaw ai shaning ningnan ladaw ten hta hkum dingdek kabu gara hkam kaja nga u ga, yakhkak jamjau ai, myit pu myit tsang lam yawng hkoi tsai n'htawm chyeju hpring tsup hkam la lu ai shaning ladaw rai u ga, akyu hpyi ya nga nngai.

Wunpawng Mungdan Shanglawt magam gun yawng mung shaning ningnan ladaw hta myit ngwi myit pyaw hte shang lawm lu u ga. Shaning ningnan shang lu sai hte maren amyua sha rawt malan magam lit hpe myit marai ningnan, atsam ningnan hte shakut gun hpai sa wa mu, n-gun jaw dat nngai. Magam gun dinghku masha ni yawng mung shaning ningnan hta kabu gara hkamja let shang lawm n'htawm, kun dinghku a bungli ni yawng awng dang masan sa wa mu ga, akyu hpyi ya dat ai.

Wunpawng amyua sha ni hte Wunpawng Mungdan masha ni yawng mung ngwi pyaw ai shaning ninghpaw ninghtoi hta kabu gara nga mu ga, tinang galaw ai kun dinghku yi-ngam makan bungli yawng hte mare buga rawt jat galu kaba magam lit hta n-gun da-ting shakut sa wa lu mu ga, n-gun jaw dat nngai.

Mungkan shara shagu hta chyam bra hpra sa wa nga ai Wunpawng amyua sha ni yawng, shaning ningnan hta ngwi pyaw hkam kaja nga u ga, shakram dat nngai. Nanhte shanu nga ai mungdan hta tinang amyua sari sadang hpe sharawt shatsaw nga mu. Wunpawng amyua sha ni a myit hpraw san seng ai, tengman dinghpring ai, shakut sharang ai atsam ningja ni hpe shangang shakang nga mu, n-gun jaw shakram dat nngai.

2018 shaning ladaw laman byin lai hkrum katut lai mat wa sai mabyin ni yawng gaw labau byin tai mat sai re. Lai sai ten hta galaw shut dawdan shut ai hpe dai ni na ten gram sharai, shaprai kau n mai sai. Lai sai mabyin ni kaw nna kaja ai hpe kasi la, hpaji la n'htawm shawnglam a matu da-hpran shara shabyin shatai la ra saga ai. Dai re ai majaw, lai mat sai hpe myit malai lu, myit ndawt ai lam ni n byin hkra, anhte langai hkrai a asak hkrung lam hpe myit hpraw san ai hte htap htuk manu ai hku dawdan galaw sa wa ga. Kaja ai labau, manu dan ai labau, tengman ai labau ni hpe gaw shachyaw sa wa lu hkra, shakut shaja sa wa ga ngu, n-gun jaw shatsam dat nngai.

2019 shaning gaw, Wunpawng amyu sha ni hte Wunpawng Mungdan masha ni myit mada ai amyu sha mungmasa pandung de grau shadu la lu ai shaning rai wa u ga. Dai ning tup, ngwi pyaw simsa ai "Chyeju Ningnan" hpe hkam la lu ai amyu mungdan masha byin tai u ga ngu, Hpan Madu Karai Kasang kaw akyu hpyi ya let, Shaning Ninghpaw Shakram Mungga hpe hpungdim dat nngai.

Hpan Madu Karai Kasang a hpring tsup ai Shaman Chyeju gaw 2019 shaning tup hta Wunpawng amyu sha ni hte Wunpawng Mungdan masha ni a ntsa hkam la lu u ga law.

Tingnyang Up
Ginjaw Komiti
Wunpawng Mungdan Shanglawt Hpung

2019 ning, January shata (1) ya.